

मुख्य समाचार

1. मुख्यमंत्री हेमंत सोरेन असम दौरे पर जागरूकता जनसभा में हुए शामिल, आदिवासी समुदाय के लोगों को अधिकारों की रक्षा के लिए एकजुट रहने का किया आह्वान।
2. रक्षा राज्य मंत्री संजय सेठ सैन्य क्षेत्र में आर्टिफिशियल इंटेलीजेंस, संवाद अनुप्रयोग और एकीकृत ऑनलाइन प्रशिक्षण का आज नई दिल्ली में करेंगे शुभारंभ।
3. झारखंड उच्च न्यायालय ने 31 मार्च तक झारखंड शिक्षक पात्रता परीक्षा आयोजित करने का दिया आदेश।
4. राजधानी रांची समेत राज्य के कई हिस्सों में हुई बारिश, संताल और कोल्हान के सभी जिलों में आज और कल बारिश और वज्रपात को लेकर यलो अलर्ट।
5. रांची में आज से शुरू होगी नेशनल रैपिड एंड ब्लिट्ज चेस चैंपियनशिप, देशभर के 450 शीर्ष रैंकिंग खिलाड़ी होंगे शामिल।

मुख्यमंत्री हेमन्त सोरेन असम के बिस्वनाथ चारियाली स्थित मेजिकाजन चाय बागान में आयोजित जागरूकता जनसभा में शामिल हुए। इस कार्यक्रम का आयोजन आदिवासी स्टूडेंट यूनियन ऑफ असम, जारी शक्ति और आदिवासी काउंसिल ऑफ असम ने संयुक्त रूप से किया। इस दौरान मुख्यमंत्री ने कहा कि असम में रहने वाले आदिवासी समुदाय के लोग देश के चाय उद्योग का अभिन्न अंग हैं और उन्हें उनका हक-अधिकार मिलना चाहिए। उन्होंने आदिवासी समुदाय से अपने अस्तित्व और अधिकारों की रक्षा के लिए एकजुट रहने का आह्वान किया। श्री सोरेन ने कहा कि असम आने पर अपने परिजनों के बीच होने का एहसास होता है।

रक्षा राज्य मंत्री संजय सेठ आज नई दिल्ली में रक्षा प्रौद्योगिकी और पेशेवर सैन्य शिक्षा से संबंधित कई महत्वपूर्ण पहल का शुभारंभ करेंगे। रक्षा मंत्रालय ने बताया कि इनमें सैन्य क्षेत्र में आर्टिफिशियल इंटेलीजेंस, संवाद अनुप्रयोग और एकीकृत ऑनलाइन प्रशिक्षण और मूल्यांकन कार्यक्रम शामिल हैं। श्री सेठ भारत के पड़ोस में बदलती परिस्थितियों पर एक सेमिनार का भी शुभारंभ करेंगे। यह सेमिनार संयुक्त युद्ध अध्ययन केंद्र की 25वीं वर्षगांठ के उपलक्ष्य में आयोजित किया जा रहा है। इसमें पड़ोसी देशों में हो रहे घटनाक्रमों और भारत के रणनीतिक और सुरक्षा परिवेश पर उनके प्रभावों का विश्लेषण करने वाले सत्र शामिल होंगे।

झारखंड उच्च न्यायालय ने 31 मार्च तक जेटेट परीक्षा आयोजित करने का आदेश दिया है। बता दें कि साल 2016 के बाद से राज्य में जेटेट की परीक्षा नहीं हुई है। इस कारण लगभग 4 लाख अभ्यर्थियों को परेशानियों का सामना करना पड़ रहा है।

रांची के कांके स्थित बिरसा कृषि विश्वविद्यालय में 14 से 16 मार्च तक राज्यस्तरीय एग्रोटेक किसान मेले का आयोजन किया जायेगा। इस मेले का उद्घाटन 14 मार्च को मुख्यमंत्री हेमंत सोरेन करेंगे, जबकि मेला के दूसरे दिन पशु-पक्षी प्रदर्शनी का उद्घाटन विधानसभा अध्यक्ष रबीन्द्रनाथ महतो करेंगे। 16 मार्च को राज्यपाल संतोष कुमार गंगवार समापन समारोह के मुख्य अतिथि होंगे। रक्षा राज्य मंत्री संजय सेठ भी समापन समारोह में अति विशिष्ट अतिथि के रूप में शामिल होंगे। मेले का केंद्रीय विषय 'सतत कृषि हेतु जलवायु अनुकूल तकनीकी नवाचार' है। बीएयू के कुलपति डॉ. सुनील चंद्र दुबे ने बताया कि मेले में लगभग 135 स्टॉल लगाए जाएंगे।

दुमका में संथाल परगना मोटर मजदूर संघ के अध्यक्ष पर फायरिंग के खिलाफ और अपराधियों की गिरफ्तारी की मांग पर बस मालिकों, चालकों और कर्मचारियों की कल से शुरू हुई हड़ताल देर रात प्रशासन के

आश्वासन के बाद समाप्त हो गयी। हड़ताल के दौरान झारखंड, बिहार और पश्चिम बंगाल के विभिन्न स्थानों के लिए चलने वाली लगभग 300 छोटी-बड़ी बसों और यात्री वाहनों का परिचालन बंद रहा।

झारखंड विधानसभा के बजट सत्र के 11 वें दिन आज कई मुद्दों पर चर्चा होगी। इस दौरान सत्ता पक्ष और विपक्ष के बीच तकरार की संभावना है। कल सदन में हंगामे के बीच आजसू विधायक निर्मल महतो को मार्शल आउट किया गया था।

रांची सिविल कोर्ट और जमशेदपुर के शिक्षण संस्थान एक्सएलआरआई को बम से उड़ाने की धमकी ई-मेल के माध्यम से दी गई है। इसके बाद दोनों जगहों पर बम निरोधक दस्ते ने जांच की। जमशेदपुर के सिटी एसपी कुमार शिवाशीष ने बताया कि प्रारंभिक जांच में कहीं भी बम या संदिग्ध सामग्री नहीं मिली है। कॉलेज कैंपस में सुरक्षा के मद्देनजर सतर्कता बरती जा रही है।

हजारीबाग में रामनवमी को लेकर मंगला जुलूस निकाला गया। इस दौरान हजारीबाग के उपायुक्त शशि प्रकाश सिंह, पुलिस अधीक्षक अंजनी अंजन ने विभिन्न चौक चौराहों पर तैनात पुलिस पदाधिकारियों को दिशा निर्देश दिये। उपायुक्त ने बताया कि मंगला जुलूस को लेकर विधि व्यवस्था दुरुस्त कर दी गई है।

धनबाद जिले की पुलिस अपराधी प्रिंस खान के सहयोगी दिलीप सिंह को रिमांड पर लेकर पूछताछ करेगी। एसएसपी प्रभात कुमार ने कहा है कि कोई भी अपराधी पुलिस से बच नहीं पाएगा।

राजधानी रांची समेत राज्य के कई हिस्सों में हुई बारिश ने लोगों को उमस से राहत दी है। मौसम विभाग ने संताल परगना और कोल्हान के सभी जिलों में आज और कल बारिश और वज्रपात को लेकर यलो अलर्ट जारी किया है। वहीं रांची, बोकारो, धनबाद समेत कई जिलों में अगले दो दिनों तक बादल छाये रहेंगे।

राजधानी रांची में कोहरे के कारण कई विमानों का परिचालन प्रभावित हुआ है। दिल्ली से रांची आनेवाली फ्लाइट को कोलकाता डायवर्ट किया गया। रांची कोलकाता फ्लाइट डेढ़ घंटे जबकि रांची मुम्बई फ्लाइट पौने दो घंटे देर से रवाना हुई। इस दौरान लगभग आधा दर्जन से अधिक विमान देर से रवाना हुए।

रांची के सरला बिरला विश्वविद्यालय परिसर में आज से 13 मार्च तक आयोजित होने वाली नेशनल रैपिड एंड ब्लिट्ज चैम्पियनशिप 2025-26 की तैयारियां पूरी कर ली गई हैं। प्रतियोगिता में देशभर से करीब 450 शीर्ष रैंकिंग वाले खिलाड़ी भाग ले रहे हैं, जिनमें कई ग्रैंडमास्टर और इंटरनेशनल मास्टर शामिल हैं। सभी मुकाबले अंतरराष्ट्रीय शतरंज महासंघ के नियमों के अनुसार होंगे।

और अब अखबारों की सुर्खियां

राज्य से प्रकाशित अखबारों ने रसोई गैस आपूर्ति की खबर को सुर्खी बनाई है।

प्रभात खबर ने लिखा— रांची में रसोई गैस का बैकलॉग दोगुना, पांच से सात दिन में मिल रही गैस।

दैनिक भास्कर ने विधानसभा के बजट सत्र के दौरान सत्ता पक्ष और विपक्ष के बीच हंगामे की खबर को पहले पन्ने की सुर्खी बनाई है।

हिंदुस्तान ने पाकुड़ और सैथिया के बीच चौथी रेल लाइन की मंजूरी की खबर को पहले पन्ने पर जगह दी है।

दैनिक जागरण ने गुरुग्राम में झारखंड के छह मजदूरों की मौत की खबर को प्रमुखता दी है।

*****समाप्त*****